

Christian í hopla

Christian Lamhauge Holst vísti sunnudagin, at hann er ógvuliga væl fyri í lýtuni. Sunnudagin vann Silkeborg 2-1 á útvølli móti Randers, og Christian var millum teir fyrstu ellivu hjá Silkeborg. Tá ið Christian Lamhauge Holst fimm minuttir undan leikloki varð skiftur út, vóru viðmerkjararnir í DR1 samdir um, at hann hevði verið ein tann besti spælarin á Silkeborg liðnum. Lamhauge maðurin var um reppið at skora, tá ið ein tími var farin, og stóðan framvegis var 1-0 til Silkeborg. Men skotið brast í tvørtreið. Verri veit við hjá Randers. Lítil ivi tykist vera í, at venjarin, John Faxe Jensen, nú fer at fáa sekkin. Hjálparvenjari hjá honum er fyrrverandi landsliðsvenjari í Føroyum, Henrik Larsen, sum ivaleyst eisini í dag hongur í klønum tráði. Burturúr ellivu teimum fyrstu umførnum hevur Randers vunnið tvey stig og er aftast. Silkeborg hevur skavað 19 stig saman.



Brian á landsliðið

Leygarkvøldið 10. oktober spælir A-landsliðið í fótbólta á útvølli móti Fraklandi. Vagnur Mohr Mortensen úr meistaraliðnum HB var ein av spælarunum, sum landsliðsvenjarin vildi hava við á ferðina til Fraklands og Rumenia, har Føroyar skulu spæla annað mikukvøld. Nú hevur Vagnur M. Mortensen givið avboð, og í hansara stað hevur Brian Kerr, landsliðsvenjari, sent boð eftir EB/Streyma spælaranum Brian Olsen. Harvið verða trýggir EB/Streyma spælarar í ferðalagnum. Hinir báðir eru Egil á Bø og Arnbjørn Hansen.

